


Ба 10557

ЯКУБ КОЛАС

# МОЙ ДОМ


ДЗЯРЖАУНАЕ ВЫДАВЕЦТВА БССР  
МИНСК 1946



БА 10557

ЯКУБ КОЛАС

# МОЙ ДОМ



Инв. № 10557 р. БА 10557

Бел. аццей

1994 г.

ДЗЯРЖАЎНАЕ ВЫДАВЕЦТВА БССР.

Рэдакцыя мастацкай літаратуры

Мінск 1946



100

042009

## МОЙ ДОМ

Між ні<sup>у</sup> дарожкаю сляпою  
Іду я мернаю ступою  
І разглядаюся кругом.  
Пад ясна-сіняю страхою  
Чыеюсь дбалаю рукою  
Збудован мне прасторны дом.

Утульна ў ім, добра ў ім поўна,  
І ўсюды мудрасці бязмоўнай  
Відна спрадвечная пячаць.  
На ветравеях, нібы воўна,  
Плывуць хмурынкі так чароўна.  
Чаго плывуць? куды?—маўчаць.

Унь там рачулка срэбрам літым  
Бяжыць па жолабе размытым  
І цэлы свет жыцця нясе.  
А луг зялёным аксамітам,  
Вянкамі кветак апавіты,  
Разлёгся ў роскашы-красе.

Дубы, сябры мае самоты,  
У высі неба мкнуць узлёты,  
Сукі раскінуўшы вакол.  
А колькі згоды і пяшчоты  
У тых пясках, што пазалотай  
Ускрай баркоў ляглі на дол!

Як многа волі і разгону!  
Як многа песень, шуму, звону,  
Дзе ні паслухай, ні зірні!  
Свае тут звычаі, законы,  
У кожнай песні свае тоны  
І свой адбітак глыбіні.

Іду я, дом свой аглядаю,  
Ды сам з сабою разважаю,  
А на душы такі спакой!  
І песня нейкая жывая  
У дружны тон адзін спявае  
І з гэтым небам і зямлёй.

13/IV—1939 г.

## Я ЖЫВУ

Вільготны змрок спаўзае на лугі  
І гасне заходу журботная усмешка.  
Паволі нач у полагу смугі  
Зямлі і неба засціць берагі  
І туліца ў траве знямелага узмежка.

Так боязна знікае краявід,  
Хаваецца ў імgle пад наміткай цымранай.  
Разложыстых дубоў шырокі шчыт  
Маўклівасцю трывожна апавіт,  
І вее парнасцю над стомленай палянай.

Прыцішыўся спалоханы абшар,  
І толькі птушка дзесь скаголіць на балоце.  
А з поўдзеня ўстае грамада хмар,  
Паблісвае клубясты іх гушчар,  
Гарыць і грозіцца ў агністай пазалоце.

Такі спакой вакол, і трудна мне  
Адвесці зрок ад хмар, дзе ўсныхваюць зарніцы,  
Як быццам там, у нейкім цёмным дне,  
Хтось збудзіцца на міг, на свет зірне  
Прываблівым узлётам таямніцы.

Я зачарованы маўчу, стаю  
У чарах цішыні і чарамі сагрэты,  
І ў тон адзін з зямлёю я пяю,  
І кожны міг сябе я пазнаю  
Часцінкай злітаю вялікага сусвету.

1937 г.

## НАПЕРАД!

Грымязь многаспёнасцю гукаў супольных,  
Як гімн перамогі, вясной ручай,  
І мары аб сонцы струменяць гаі,  
І гоіцца мудрасць у далечах вольных.

Ёсць чары-прывабы прастораў наддольных,  
Што лучаць бязмежным блакітам краі,  
Як родных яшчэ несабранай сям'і,  
Каб дружба гучэла у песнях застольных.

І хто засумуе па новай радзіме?  
Ці прыдзе вялікі той час і калі?  
І як яго людскасць раскутая ўспрыме?

Праслаўлена будзе цудоўнае імя  
Таго, хто рассуне граніцы зямлі  
І мудрасцю праўды краіны абніме.



Рассыпаны зоры брыльянтавым пухам,  
І Млечнага шляху ляжаць абрусы  
Таемным акордам спрадвечнай красы,  
Як водгулле змоўкшай даўно завірухі.

У колавароце няспыннага руху,  
У сонцавым ззяні, у блеску расы,—  
Усюды разліты жыцця галасы,  
І многа ў іх сэнсу для чуткага слуху.

Раджающца, гаснуць заранкі і ночы,  
Мяняющца ходы прыліваў і рэк,  
І ў часах губляеца голас прагочы.

Азначан для кожнай істоты свой век.  
Жыццё-ж безупынна ўсё кроцыць і кроцыць,  
А разам з ім вечны юнак-чалавек.

\* \* \*

Наперад, вандроўнік! А шлях так багаты:  
Якія разлогі навокал, зірні!  
Усходніе сонца запаліць агні,  
Рассея прамені, як сейбіт зярніты.

Сустрэнеца вецер з табою крылаты,  
І гром табе голас падасць з вышыні,  
Пачуеш ты скаргі і сум цішыні,  
Ты праўду пазнаеш у мроку зацятым.

Вітай-жа дарогі і новыя далі,  
І вечнага руху святыя скрыжалі,  
І юнасць людскую, і мудрае слова,

І ясную радасць добра, перамог,  
І гэты шырокі, чароўны разлог,  
Дзе заўжды прыгожа ўсё, молада, нова.

8/IV—1937 г.

## ЧУВАЦЬ ВЯСНА

Не сыплі яшчэ з нізіны  
Роспісы зімы,  
Скуты холадам даліны,  
Луг ляжыць нямы.

Але зрок нябёс яснее,  
Больш і больш святла,  
Жыватворчая надзея  
Зямлю абняла.

Белы пух атрэслі з шапак  
Хвойнікі, ляскі,  
А іх зацішкі, як запек,  
Туляць дол, пяскі.

Лашчыць сонца твар узгоркаў,  
Сушыць след іх слёз,  
Што струменяцца разоркай  
Да знямельых лоз.

Па-над лесам ходзіць шолам  
Хмельны зоў вясны,  
І разліты навакола  
Жыцця мары-сны.



Весялай у вочы свету  
Зораць стрэхі хат.  
Эй, калгаснік, помні лета,  
Варушыся, брат!

У надзем'ї, як жалейка,  
Сонцу ў лад і ў тое  
Сыпле птушка-чарадзейка  
Першых песенъ звон.

1938 г.

## ІДЗІ

Стаміўся ты, дружа, знямог  
І выбіўся з сіл.  
Ты шмат перамерыў дарог  
Між пустак, магіл.

Ішлі поруч ночы і дні,  
Шумелі вятры,  
І вабілі зорак агні  
І лесу шатры.

І песні ліліся вакруг,  
Разносячы сум,  
І сам, ты, закуты ў ланцуг,  
Пнү сок горкіх дум.

Снаваліся мары і сны  
І ткаліся ў ткань,—  
Прывабныя чары вясны  
Ў юнацкую рань...

Прайшоў ты вялікі разлог—  
Прысадзь, адпачынь:  
Наперадзея много дарог  
І шмат далячынь.

Мінуліся ночы, імгла,  
І сум былы змоўк.  
Другая дарога лягла,  
Як золак, як шоўк.

Зірні на яе—шырыня!  
Бясконцы блакіт...  
Сядлай-жа ў дарогу каня.  
Дзе меч твой і щыт?

15/XI—1937 г.

## НОЧ ПАД НОВЫ ГОД

Замкнула зямля свой яшчэ адзін круг,  
Другі зачынае.  
Маўчыць непрытульна заснежаны луг  
І пушча лясная.  
Мігаюць далёкія зоры ўгары,  
Як чыстыя росы,  
І ходзіць паважна мароз па бары  
Злы, белавалосы.  
Глядзіць неласкава скляпенне нябес  
На скутую землю,  
І Млечнага шляху паблеклы пракос  
У холадзе дрэмле.  
У гэтым змярдвені начной цішыні  
Год новы вітаю.  
— Якою пуцінай вы пойдзеце, дні? —  
Я моўчкі пытаю.  
Маўчыць неабсяжны прастор-глыбіня  
Без берагу-краю.  
Маўчыць з ім і посташь наступнага дня,  
І я замаўкаю.

31/XII—1937 г.

## НОЧ

Між палёў шырокіх  
Я адзін стаю,  
Ахваціла ціша  
Душу ўсю маю.

Ночанька мая ты,  
Водблеск глыбіні!  
Ты чаруеш душу  
Спевам цішыні.

Многа ў гэтым спеве  
Водгукаў жывых,  
Іх не зловіш вухам,  
Чуеш сэрцам іх.

Ночанька мая ты,  
Ціхі сон вясны!  
Колькі зор на небе!  
Як блішчаць яны!

Водблескам пажару  
Неба край гарыць,—  
Там двурогі месяц  
Выплыў з-за гары.

Ночакъка мія ты,  
Ціхая дума!  
Не ахваціш вокам,  
І тых слоў німа

Апісаць твой образ,  
Хараство, спакой—  
Толькі ў цябе ўнікнеш  
Чуткаю душой.

1910 г.

## ВУСЦЕ

Я зноў жыву ад горада ўдалі,  
Дзе я знайшоў куток у сваім гусце.  
І весела мне робіцца, калі  
Я ў мыслях зноў прайдуся па зямлі,  
Дзе туліцца закінутае Вусце.

Няхай сабе пясчаны гэты кут,  
Няхай няма ў ім роскашы паўднёвай,  
Ды мілы ён, прыветны яго люд,  
Так ласкава глядзяць узгоркі, груд  
У вопратках расліны адмысловай.

А гэтыя бародкі-хвайнікі  
І жоўць пяскоў на сонечным угрэве!  
У летнія гарачыя дзянькі  
Смалісты пах разносіцца такі,  
Што п'еш яго у ветравым павеве.

Якія там чароўныя лясы  
З дарожкамі і сцежкамі між сосен!  
І колькі ў іх спакою і красы!  
І колькі там наткалі верасы,  
Гваздзіка белая дыванаў сваіх, кросен!

Прыпынішся у зацішку адзін.  
Ваколіцы акідваеш вачамі.

Струменіца цяплынь з лясоу, з далін  
І тонкая смуга свой лёгкі тын  
За Свіслаччу стаўляе над палямі.

Жыве, дрыжыць, хвалюеца прастор,  
І кожнае стварэнне робіць штосьці:  
Капошаца мурашкі каля нор,  
Дзе коўрыкі развешвае чабор  
Ды пчол к сабе заваблівае ў госці.

Пад горкаю, бы срэбраны равок,  
Паблісвае на сонцы Балачанка.  
І хіліць так утульны беражок,  
Так добра там, прылёгшы на пясок,  
Палесціца ружовым летнім ранкам!

Як волаты, за рэчкаю дубы  
Шатры свае раскінулі над долам.  
Зірнеш на іх—гвардзеец з іх любы!  
А гордая вяршаліны-чубы  
Не кланяюцца непагадзі чолам.

За Балачанкаю, дзе Блужскі бор  
Вясёлую пазіцыю займае,  
Адна сасна вартуе касагор,  
Над хвойнікам схіліўши свой убор,  
Бо тоіць сум, журбу ў сабе старая.

Нацягнутыя струны цішыні  
Разносяць звон крылатага стварэння.  
А вось матор загуў у глыбіні  
Блакітнага прастору: насы дні  
У сонечным купаюцца прамені.

Гудзё, імкне над доламі крылаи,  
Над хатамі вусцянскага пасёлка.  
А хаты ўсё—стары, даўнейшы плаан:  
Трухлявая салома і паркан—  
Далёкае мінуўшчыны асколкі.

І марам я сваім тут волю дам,  
І думаю, што будзе ў нашым краю:  
Змятуць калгаснікі драўляны хлам,  
Я новыя катэджы ўбачу сам,  
І Вусця я на Бадэн не змяняю.

1937 •

## ВУСЦЯНСКІ ГРУД

Грудок улады я сабе абраў  
І часта ў вольныя часіны  
Саджуся там, каля хвайны,  
Гляджу ды слухаю навіны,  
П'ючы мяды лясоў і запах траў.

Не славіцца багаццем мой грудок,  
Але ён прости і адкрыты,  
Сіўцом, чаборыкам спавіты,  
Дзе пчолкі звоніць самавіта,  
Збіраючы па кропельцы мялодкі.

Гваздзічка белая рассыпана вакол,—  
Нібы махрыстыя сняжынкі  
Ляглі на тонкія націнкі,  
Прыгнуўшы кволыя раслінкі,  
Аздобіўшы пясчаны гэты дол.

З грудка відаць прыгожы краявід,  
У ткань атулены сінечы.  
Унь гурт дубоў шырокаплечых  
Стаяць, нібы на нейкім вечы,  
І сонейка узносяць на свой шант.

А там лугі па Свіслачы ляглі  
З іх купамі лазы, алешын;



І астраўкі, і пустак ілеши,  
Дзе сіняваты шоўк развешан,  
Што выткалі ім подыхі зямлі.

А па лугах паходжаюць буслы,  
Сурдут надзеўшы чорнапёры;  
Агледзяць ніз і касагоры,  
Як землямеры-рэвізоры  
Ці нейкія важнецкія паслы.

Брыльянтамі паблісквае рэса,—  
Сляды, дзе пройдзе паляўнічы,  
Шукаючы ў тым лузе дзічы.  
І колькі радасці ў абліччы,  
Калі ён спойме часам бекаса!

З грудка мне ўсё відаць і ўсё чутно:  
І трактар дзесь з-за Балаchanкі,  
І гром сталёвае крыланкі,  
І спеў дзявочы з Беразянкі,—  
А неба ўсцяж—блакітнае акно.

З свайго-ж грудка ў засушлівыя дні  
Гляджу ў акно гэта на хмары,  
І падаю пад іх чары;  
Вачэй не зводжу з іх гушчары,  
Дзе гром грыміць і ўспыхваюць агні.

Цяпер жыву ад Вусця я ўдалі.  
Сяджу між кніг, чарніл, паперы.  
На думкі прыдуць лес і зверы,  
Грыбы і рыба на вячэру,  
Прастор і скарб калгаснае зямлі.

А э думак тых звіваецца вімок,  
У ім—цяплынь і голас лета,  
І дол, праменнямі сагрэты,  
І мары мірныя паэта—  
То дар табе, Вусцянскі мой грудок!

18/X—1938 г.

## НАД СВІСЛАЧЧУ

Растрэслі адзенне лясы,  
Даўно адцвілі верасы,  
І травы павялі.  
Глядзяць сіратою лугі,  
Пажоўклі, аселі стагі,  
Да долу прыпалі.  
Разліта сумоты пічаць,  
І кроплі імжакі блішчаць,  
Як слёзы на вецці.  
І я мімаволі не раз  
У восеньскі спознены час  
Успомню аб леце.  
У мыслях лячу я туды,  
Дзе сонца, лясы і груды  
З дубамі, з травою.  
І, нібы чаруючы сон,  
Малюнкаў і песень шум-звоз  
Плывуць нада мною.

\* \* \*

Усходзіць сонца з-за Блужскага бору  
І сцеле на ўзгоркі парчу залатую,  
Развешвае чырвань на хвою унь тую,  
Што туліць, як маці, сям'ю маладую  
Хваінак, паросшых па касагору.

Ружовыя хмаркі згортваюць шоўкі,—  
Відаць, каб на сонцы яны не злінялі,—  
А росы на травах блішчаць, бы каралі.  
Спакой урачысты захоўваюць далі,  
Птушыныя ловяць песні-размоўкі.

Як слайна, як хораша ў летніе ранне,  
Калі атрасаюць сон ціхія гоні,  
Дзе жыта пачціва калосікі клоніць,  
А дымка туману кладзеца на тсні,  
І луг ажывае у поўным 'убранні!

Выходжу на луг, на Свіслач шыбую  
Ды з вудамі, з хлебам, з чарвямі і босы.  
Мне ногі змываюць крыштальныя росы.  
Я моўчкі вітаю дзень многагалосы,  
Дубоў грамаду, красу лугавую.

І многа-ж іх тут! І ўсе як магнаты,—  
Глядзяць станавіта, важнецкага роду,  
І кожны захоўвае чын свой і моду:  
Адзін, дуплянаты, плашч звесіў на воду,  
Другі, як тогу, разгортвае шаты.

А той, небарака, век дажывае:  
Стайць палыселы, няма на ім кроны:  
Самотны, журботны і ўвесь задумлёны.  
Ляціць к яму на нач у гості вароны,  
Бусліца-ўдава падчас завітае.

Мне сумна стане, і я неўзаметкі  
Гадаю аб лёсе стварэння жывога,—  
Як доўга працягне ён, гэты нябога?  
І мне засталося самому як многа  
Таптаць гэты дол, лясы і палеткі?

Гляджу я на іх, нібы на знаёмых,  
Ды далей мкну хутка пз мяккаму груду.  
Прыходжу на Свіслач, раскручаю вуду  
На злосць і на зайдрасць рыбацкаму люду—  
Рыбак рыбака не любіць, вядома.

А Свіслач жыве, бяжыць неўгамонна,  
Разлёгшыся ў травах, у высках пясчаных.  
А колер—то цёмны, то светла-румяны—  
Ад яснага неба, ад чистай паляны,  
Ад дрэў і кустоў, ад ценяў бяздонных.

Насупраць—Кручок, куток малаяўнічи.  
Там буйна буяюць кусты зеляніны  
Абапал заглухлай старой азярыны,  
Дзе раніцай голас звініца салаўіны,  
Дзе многа зваркоў і рознае дзічы.

Мне ўсё тут знаёма: і Балачанка—  
Яна тут у Свіслач якраз упадае,—  
І зарасляў-хмызу града маладая,  
І блужскae поле, і пустка глухая,  
І тыя груды, і тая палянка.

Я чую—з Вусця даносяцца гукі:  
Пявун заспывае,—адлічыць часінкі,  
І смех бестурботны дзятвы ля адрынкі,  
І крык распачлівы плаксівай дзяўчынкі,  
Рып студні, сякеры мерныя стукі.

Успомню любоўна убогія жаткі,  
І груд мой вусцянскі, і бераг зялёны,  
Дзе гнуткія лозы б'юць рэчцы паклоны.  
Я знаю вусцянцаў і ўсе іх імёны—  
Язэп Рымашэўскі, Жук і троі Дзяткі.

Ды Вусце сягоння глухне, нямее,  
Змаўкае і голас у ім чалавечы—  
Нясуць маё Вусце шырокія плечы.  
Стаяць недаўменна адны толькі печы,  
І клён каля плоту асірацее.

Ну, што-ж? Бывайце!—скажу я жычліва.—  
Будуйцеся ў вёсцы на новай мясціне  
У дружнай і шчырай калгаснай сябрыне.  
Хай добрая доля вас не пакіне:  
Багата жывіце вы і щасліва!

Праз купы раслінак сыплюцца стрэлы—  
Паказвае сонца свой воблік адкрыты  
Ды сее брыльянты на луг, аксаміты  
Травы прыбярэжной, як рунь сакавітай,  
І на паплавок мой хітра прысела.

Гарыць і дрыжыць вясёлка-іскрынка.  
Агні незлічоныя раптам зазялі.  
Грымяць жывым срэбрам на Свіслачы хвалі.  
Аір і чароты страсаюць карапі—  
У воду роняць расу за расінкай.

Я дбала гляджу, сачу ўсё за вудай.  
Не чую, як сядзе і тне камар вуши.  
Чакаю—вось клюнен штось з воднае глушки  
І на паплаўку майм сонца патушыць,—  
І з поўнай пайду рыбацкай пасудай.

Злаўлю, не злаўлю—ды я не сярдую.  
Я рады дню, сонцу, прасторнаму лугу,  
Ружоваму небу і ветрыку-другу,  
Што ходзіць, як сонца па вечнаму кругу,  
Ды хмару прыгоніць нам дажджавую.

Я рады лету і людзям калгасным,  
Прыгожству і чарам мне родных мясцімак  
І тысячам кветак, мільёнам былінек,  
Што нам аздабляюць жыццё, адпачынак.  
Няхай-жа ім вечна дзень свеціць ясны!

1938 г.

## ПАСЛЯ ЗІМЫ

Вышла з халоднай пасцелі зямля,  
Нібы пасля цяжкай хваробы.  
Поле пустое, сырая ралля—  
Ніякай украсы, аздобы.  
Снегам прымяты галінкі хваін  
На ўскрайку знямелых палеткаў.  
Прэлае лісце сярод раўчавін—  
Бяздущнай зімы недаедкі.  
Сям-там засохлых раслін цыбуры  
Схілліся мёртва над долам.  
Ходзяць па полі сіроты-вятры,  
К зямлі прыпадаючы чолам.  
Шэпчуць ёй ціха: „Не плач, не тужы—  
Мінула тваё амяртвенне!  
Сонца развее дыханне імжы  
І новае вытча адзенне.  
Рунно засцеле гмах шэры палёў,  
Акрые шаўкамі даліны.  
Будзеш мець выгляд, зямелька, ты зноў  
Вясёлай красуні-дзяўчыны“.

27/11—1938 г.

## У СУХМЕНЬ

Злегла воўнаю густою  
Цемра ночы над зямлёю.

Цішыня. Цяплынь.

Скrozь прагалы хмар кашлатых  
Зораць зоры, як дзяўчата,  
З цьмяных далячынь.

Лес стаўся нерухома,  
Нібы ловіць голас грому  
З тых далёкіх хмар.

Дзесь гуляюць бліскавіцы,  
Цемру гушкаюць зарніцы,  
Родзяць слодыч мар.

І зямля заціхла нема,  
У турбоде яе дрэма.

Эх, каб дожджык ёй!  
Нібы ў тон яе журботам  
Пад застрэшкай, каля плоту,

Пчол 'гамоніць рой  
Ды так ціха, ды так глуха!  
У тым гудзе чуваць скруха  
Ці то жаль зямлі.

Дзесь цвіркун бесперастанку  
Цягне сумную спяванку  
У густым галлі,  
Ды ўстрывожана пташина

Па-над рэчкай у нізіне  
Свісне, бы ў кларнет.  
Праплыве гук баязліва  
Па-над лугам, па-над нівай  
У знямельы свет,—  
Ды зноў ціха-ціха стане.  
Ночка ў чорным сарафане  
Робіць свой абход,  
Расчыніўши акяніцы  
Ясным зорам і зарніцам,  
Люстру ціхіх вод...  
Хмары холзяць і знікаюць,  
А зарніцы ўсё бліскаюць,  
Аж трасецца цьма.  
А зямля глядзіць гаротна  
На бясплодныя палотны—  
Не—дажджу няма!

15/IX—1938 г.

## УСХОД СОНЦА

На усходзе неба грае  
Пераліўным блескам,  
Сыпле золата над гаем  
І над пералескам.

Чуць-чуць дрогне, праліецца  
Чырвань на усходзе—  
Гэта неба усміхнецца  
Людзям і прыродзе.

Смех адказны, смех шчаслівы  
Ходзіць па пагорках.  
Час світання— час жычлівы...  
Гаснуць, нікнунь зоркі.

Шырай, шырай зараніца  
Разнімае крылле,  
Нібы пожар б'е крыніцай  
Там, на небасхіле.

Сноп праменя ў, пышна ўзняты,  
Сее бляск-чырвонцы—  
Гэта неба сцеле шаты  
На дарогу сонцу.

Над палямі мрок прагваўся,  
Па нізах расплыўся,  
Лес туманам заснаваўся,  
Луг расой аблмыўся.

Агніявыя валаконцы  
Ткуцца ў шоўк чырвоны—  
Гэта хмары ладзяць сонцу  
І дзяньку кароны.

Як прыемна пахне збожжя!  
А вакол—спакойна!  
Эх, як славна, як прыгожа,  
Хораша, прыстойна!

І сабрала неба фарбы  
Колераў дзівосных...  
І дзе ёсць такія скарбы  
Гожства, сугалосся?!

1908 г.

## НА ЎСХОДЗЕ СОНЦА

Выпльвае круг агністы  
З груды мутных хмар.  
Па-над рэчкай дуб вячысты  
Не схісне ніводным лістам  
І стаіць, як цар.

На яго шацёр-карону  
Пурпур лёг зары.  
У прасветы хмар заслоны  
Сыпле сонца стрэл мільёны—  
Шле зямлі дары.

Над нізінай нерухомы  
Звіс, як дым, туман.  
Цераз нетры, бураломы  
Сцеле белая паромы  
З лугу да палян.

Звонка граюць струны цішы  
На ўсе галасы.  
Дрэмле ветрык і на ўзвышы  
Нават кветкі не калыша,  
Не страсе расы.

Дзень свой рэй вядзе ў калгасе,—  
Гоман, скрып і грук.

Дзесь у лесе на папасе  
Забалбоча, хоць не ў часе,  
Чуткі цециярук.

А над хатай дым блявы  
Выгнуўся дугой,  
Не йдзе ўгору, кучаравы,  
А на ніз, на дол, на травы  
Нікне галавой.

Парна з ранку. Муць разліта,  
Нібы сум павіс.  
Даль у сінеч апавіта.  
„Будзе дожджык—шэпча жыта,—  
Дым пайшоў наніз“.

15/V—1939 г.

## У ЛЕТНІ АДПАЧЫНАК

На століку майм ляжаць паперы,  
Чарнільніца, як мачыха, стаіць,  
А мне так хочацца зірнуць за дзверы,  
На двор пайсці ды неба даль праверыць,  
Агледзець хмар карававую ніць.

Люблю я іх,—люблю іх узнікненне  
І вольны рух па сонечным шляху,  
Іх шпаркі рост, купчастае адзенне.  
Люблю глядзець, як неба сутарэнне  
Узносіць іх кудлатую страху.

Чарнільніца мая глядзіць з дакорам  
І думае, напэўна,—ох, гультай!  
А я тады адказваю з пакорай:  
Я толькі пакурыць, вярнуся скора—  
Хвіліначку, галубка, пачакай!

І я за дзверы шусь!—і я на волі.  
Такі табе навокала прастор!  
Кучматы лес, утульны луг і поле.  
Гляджу, што дзеецца ў блакітным доле,  
І бачу—хмара ціснецца на бор.

Іду ў лясок сачыць за хмарай гэтай,  
Між сосен двух калышацца гамак.  
І чую я—гром глуха гримнуў дзе-та.  
Я ў гамаку,—п'ю чары, слодыч лета,  
Чарнільніца-ж мне кажа там—лайдак!

17/IX—1939 г.

## ПАЖАДАННІ ПАДНОВЫ ГОД

Пажадаю, сябры-песняры;  
Каб чарніла вы літры па тры  
    Улілі ў свае творы.  
Ды каб іх чытаў чытачоў мільён,  
Ды не так, як лякарства на сон,  
    На бяссонніцу хворы.

Каб гужом паплылі ваши драмы  
У кіно, тэатральныя брамы,—  
Як зярно для памолу.  
Каб, зірнуўшы на іх, рэжысёр  
Бок важнецка рукою падпёр,  
    Распачаў сваю школу.

Каб да самай да позняй начы  
Мелі ўцеху ад іх гледачы  
    І сказалі-б: „Харошы“.  
Каб набілі за вечар няўзнак  
Гледачы наши—кончу я так—  
    Мазалі на ладошы.

26/XI—1937 г.

## ЛЕС

Успомню я лес Беларусі,  
Вайду ў яго храм  
І нізка лясам пакланюся,  
Хвалу ім аддам.

З маленства запалі мне ў памяць  
Іх шум, галасы.  
Скrozъ прошласці смужную замяць  
Пяюсь мне лясы.

Ні далеч, ні час не заслоняць  
Мне родных бароў.  
Жывуць яны ў сэрцы, гамоняць,  
Як прыязнь сяброў.

Стаяць у вачах баравіны,  
Стуліўши вярхі.  
Я бачу прыгожасць тканіны,  
Што выткалі мхі.

Дарожак лясных павароты  
З духмянай травой,  
Кузурак мурашак турботы  
У засені хвой.

Калі-ж над зямлёю расніцы  
Падыме вясна  
І ціха зірне ў акяніцы  
Зімовага сна,

Тады анямелая лоны  
Дух будзяць лясны,  
І ходзяць ледзь чутныя звоны  
К сасне ад сасны.

І дрогне снег пухлы, зярністы,  
Бяжыць ад камля.  
Бруснічніка ліст урачыста  
Выносіць зямля.

Раскрыюцца нетры лясныя,  
Струменяць пах смол,  
І гукі вясны патайныя  
Гамоняць вакол.

Здаецца, на дрэве ў галінах  
Сядзяць гусляры,  
І песня аб нейкіх былінах  
Плыве ў гушчары.

А лес у ўшчаслівым зняменні  
Расчыніць харом,  
Дзе людзі і травы, стварэнні  
Знаходзяць свой дом.

Не раз у дзяціныя годы  
І ў дні сталых лет  
Хадзіў я ў лясныя паходы,  
Нёс пушчам прывет.

І часта сумотныя думы  
І горкі настрой  
Развейвалі ціхія шумы  
Жычлівых, мне хвой.

Дык як-жа не ўспомніць сягоння  
Лес роднай зямлі,  
Дзе людзі ад чорнай пагоні  
Прытулак знайшлі!

1943 г.

## У ЛЕСЕ

Люблю я лес, адвечны бор,  
Дзе ўзносяць хвоі ўгору шапкі,  
Дзе рассцілаоць елі лапкі  
І востры пах мкнуць у прастор.

Заўсёды ў лесе добра мне:  
У ім так ціха, урачыста,  
Калі прытоіца ўсё чыста,  
І ветрык нават не дыхне.

І дуб-крапак і куст малы  
Стаяць у мудрым задуменні,  
А сосны сочаць і струменяць  
Густы, духмяны пах смалы.

Замлее лес—такая ціш,  
І толькі пчолы струнным звонам  
Гудуць працяглым роўным тонам  
Ды прашмыгне лясная мыш.

А як прыгожы ў час вясны  
Бярозак першыя уборы,  
Калі яны па касагорах  
У сонцы мараць свае сны!

Мне не забыць і тых часін,  
Калі шумяць трывожна дрэвы,  
А ў кожным дрэве свае спевы,  
А ў хоры іх акорд адзін.

Сваю красу нясуць імхі,  
Дзе многа рознай дрэбнай твары,  
Дзе мурашы пасуць атары  
Зялёной тлі, як пастухі.

Хіба-ж не міл і час такі  
На схіле лецейка, пад восень,  
Калі на верасах між сосен  
Пачнуць расці баравікі?

Мне лес цяпер міл удвая,  
Бо родны лес мой краю служыць,  
Бо лес мой туліць смелых, дужых,  
Сярод якіх душой і я.

1943 г.

## ЛЯСАМ БЕЛАРУСІ

Прысвечан П. К. Панамарэнка

З маленства люблю я лясы,  
Іх сцішаны голас і шум патаёмны,  
І пушчы глухія, а ў іх бураломы,  
Дзе віхры гудзелі пад гулкія громы  
Ды слалі дажджоў абрусы.

Вучыў мяне лес пазнаваць  
Прыгожства, суладнасьць і чары прыроды,  
Дзе птаства спраўляе штогод хараводы,  
Дзе тояць крыніцы празрыстыя воды  
Для рэчак, каб край умываць.

Ой, лес, беларускі наш лес!  
Я песень за век свой злажыў табе многі,  
У свет праз цябе мне ляжала дарога,  
Ты песціў юнацкасць, і цешыць старога  
Сягоння твой полаг-навес.

Ад сэрца табе я скажу—  
Прымі-ж ты падзяку за ўсе твае дары:  
За ціхія думы, за ясныя мары,  
Што ты навяваў мяне у імшыстым гушчары,  
Зганяючы з сэрца імжу.

І людзі вам скажуць, лясы:  
У мірныя часы і ў часы ліхія  
Карміл!, тулілі нас гмахі лясныя,  
І хаты мы бралі з лясоў дзервяныя,  
І мёд нам даюць верасы.

Акіну-ж я вокам свой край—  
Прайшлі над ім буры, крывавыя грозы,  
Дубы на дол палі, як ніцыя лозы,  
Пайшлі пад сякеры і граб і бярозы.  
Што знікла ў агні—не пытай.

На раны пабіта зямля,  
Дзе смерць, бы касец той, прайшлася з касою.  
Умыла дарогі смяртэльныя расою,  
На долы широкай лягла паласою,  
Патрэсла лясы да камля.

Эх, родныя пушчы, бары!  
Як вы парадзелі і звузілі колы!  
І колькі ў вас плешын, асмаленых, голых,  
Дзе вецер, вандроўнік жартлівы, вясёлы,  
Высвіствае спеў свой стary.

Падходзіць вам час адпачыць,  
Акрыца адзежынай свежаю, новай,  
І меней чуць, бачыць сякер, піл сталёвых,  
Што поўнілі звонам гушчары, дубровы,  
Бо ў іх ваша гора гучыць.

Я-ж мару цяпер аб адным:  
Зямля—невычэрпнага скарбу крыніца,  
На цэглу дасць гліны і для чарапіцы!  
Мы з іх пабудуем дамы-камяніцы  
На змену будынкам старым.

А вас, нашы пушчы, бары,  
Ахоўваць мы будзем за ўсе ваши дары,  
Засадзім лясамі пяскі і выжары,  
Дзе плехі рабілі сякеры, пажары  
Суровай ваеннай пары.

Няхай адпачынуць лясы,  
Разгорнуць шырока зялёныя крылы  
Ды зноў назбіраюць той мудрае сілы,  
Што здавен ашчадна тулілі край мілы,  
Багаты і поўны красы.

1945 г.

## ПАСЛЯ НАВАЛЬНІЦЫ

Над полем, дзе спелі жыты і пшаніца  
І мыліся ў росах аўсы,  
Прайшла, празваніла свой час навальніца  
На ўсе галасы.

Цяжэрныя хмары прагнала над полем,  
На нівы абрушыла град.  
Палегла збажынка пад дзікім сваволлем  
У скручаны склад.

Эх, поле, уцеха вачэй хлебароба!  
Злакы ў цябе шум дажданы,  
Памята, пабіта краса і аздоба  
Твае збажыны.

Схіліся моўкі шчыты аржаныя,  
Сцят колас і кінут у прах.  
Блішчаць на ім краплі, як слёзы буйныя  
У блеклых вачах.

Бягуць ручай па разорах размытых,  
Выгладжаюць жоўты пясок;  
Яны не падымуць тваіх аксамітаў,  
Жывы каласок!

Эх, поле! глядзіш ты журботна, балесна,  
Як маці, прышоўши пад крыж.

Як-бы не цвілі для цябе твае весны,  
Не песьціла ціш.

Клубястая хмары паціснулі далей,  
Зганяе іх гром-чарадзей,  
І стрэлы маланак у гнеўных скрыжалях  
Мільгаюць радзей.

Пабітае поле! на поўдзень зірні ты:  
Блакітны зазязу там чаўнок,  
І дбалае сонца праз волкія ніты  
Свой ладзіць станок.

Апалі на землю халодныя слёзы,  
Што гнулі былінкі к зямлі,  
І сетачкі-крыльцы ўжо сушаць страекозы,  
Жучкі, матылі.

Вось вымыла сонца і тчэ на падолку  
Тканіны кужэльнай свято,  
Сямікаляроваю дужкай-вясёлкай  
У хмары ўбрыва.

І шэпатам ласкі на выбітым полі,  
Як сонца, плыве навіна:  
Распрострае постаць і стан свой паволі  
Жытцо, ярына...

Гадаючы ў смутку аб краю кахраным,  
Дзе чорная злоба прыйшла,  
Скажу свайму люду, зямлі і курганам:  
Падымемся з тла!

## НАВАЛЬНІЦА

У небе свае адбываліся справы,  
Ды людзі тут іх не зважалі.  
Падшумліваў вецер лагодны, ласкавы,  
Гайдаўся ў галінах, лажыўся на травы  
І кветкам падлічваў каралі.

Кашлатыя хмары, як шапкі-папахі,  
Развешвалі чорную воўну.  
На светлае сонца рабілі замахі,  
Раслі, напаўзалі, як здані, як страхі—  
Таемна, пагрозна, бязмоўна.

Пасляліся густа аблокі.  
Здавалася, багны нябёсаў аселі,  
Аперліся цяжка на цёмныя елі  
І сум затаілі глыбокі.

Схавалася сонца, і толькі праз хмары  
Ледзь свеціць прагаліна цъмяна.  
Маркотныя цені сышлі на папары,  
Дзе мошкі, кузуркі і пчолак атары  
Мядок бралі з кветак духмяных.

І вецер спыніўся, прысеў на галінах,  
Прымоўк, як былінка сухая.  
Адна толькі ў лесе шаптуха-асіна

Шушукала зрэдку аб нейкіх навінах,  
Шушукне, ды зноў заціхае.

А хмары клубяцца, за лавамі лавы,—  
У небе ім робіцца цесна.  
Пануры іх колер і від неласкавы,  
Зліваюцца ў глыбы клубоў кучаравых,  
З-за лесу выходзяць злавесна.

Паўзуць яны звольна, у развазе суроўай,  
Суцэльную цягнуць тканіну,  
Бы з намыслам нейкім, з нядобраю змовай,  
І мрок апускаюць над лесам, дубровай,  
І сцелюць смугу на даліну.

І вось дзесь далёка, нібы пад зямлёю,  
Глухія загухкалі громы.  
Струменні маланак адна за другою  
Махаюць у хмарах широкай касою  
І вычварна крэсляць заломы.

Трывожная ціша прыцята зняменнем,  
Травінка і лісцік застылі.  
Стаілася ў страсе жывое стварэнне:  
Мурашкі залазяць у схой сутарэння  
І ходы ў мурашнік закрылі.

І раптам, што тыгра, зрывaeцца вецер,  
У момант мяняе натуру,  
Рве жоўклае лісце з макушак і з вецця  
І круціць, і верціць, і гоніць, як смецце,  
І пыл, быццам воблака, круціць.

Трапечуцца дрэвы, кусты ў дзікім тлуме,  
Размахваюць, б'юцца галінай,  
Губляюцца громы ў тым жудасным шуме;  
У песнях знішчэння, у буйстве і глуме,  
У ветравай злосці звярынай.

Аселі, ссівелі грымотныя хмары  
Ды срэбнаю сеццю густою  
Ідуць на паляны, на луг, на імшары,  
Стаўкі і азёры кладуць на папары,  
Злучаючы неба з зямлёю.

1944 г.

## ВУЗКАЕ

Дні пройдуць сваёю чаргою,  
Як шустрыя дробныя хвалі,  
І мы дзесь дарогай другою  
Паціху дыбаць будзем далей.

І сённешні дзень нам адлічыць,  
Запіша, як пісар, хвіліны  
І знікне, уграціць аблічча,  
Пакінуўшы толькі ўспаміны.

Даўно дагарэў наш касцёр той,  
Што грэў нас, глытаючи дровы,  
І вогнішча плямкай прыцёртай  
Загубіца ў лісцю дубовым.

І попел астыўшы асядзе,  
У лесе адзін зазімуе,  
І можа наш дуб „Сымон Дзядзя“  
У холад без нас засумуе.

Ды ціхі куток той з дубамі,  
Якім мы давалі імёны,  
Не раз прамільгне прад вачамі,  
Адлегласці ўзняўшы заслоны.

Як восенню шэрыя гускі,  
І мы падамося ў свой вырай,  
І там не адзін раз аб Вузкім  
Успомнім з падзякаю шчырай.

1944 г.

## ЧУЮ ГОЛАС

Студзіць сонца твар гарачы,  
Сходзіць з небасхілу,  
Аддае святла астачу.  
Дробным крупкам пылу.

Ажылі пылінкі ў сонцы,  
Жарам заіграі.  
Як вясёлкам, шлях бясконцы  
Ім адкрыт у далі.

На шырокі дуб-асілак  
Сонца блеск садзіцца,  
А ў прагалах між галінак  
Пыл гарыць, ірдзіцца.

Гэта сонца ставіць кросны,  
Радасць тчэ змярканию.  
Пазіраеш—храм дзівосны:  
Дуб, і пыл, і зязнне.

Падыходзіш, хочаш зблізка  
Бачыць у ім бога.  
Падышоў. А дзе ж калыска  
Хараства святога?

А яна, унь, на платане,  
Над узбекской хатай.  
Чую голас: будзь у змане,  
Хараства не кратай!

1943 г.

## НА ЗАХАДЗЕ СОНЦА

Схіляеца дзень к падвячорку.  
У знямени стаяць тапалі  
І слухаюць песню-гаворку  
Арыкаў ташкенцкай зямлі.

А колькі іх тут, і не злічыш,  
І мера не мерана ём.  
Двор кожны і кут маляунічы  
Ім рады, як дзеям сваім.

Скрозь сетку лісцяной адзежы  
Паказвае сонца свой твар,  
А я пазіраю на межы,  
Дзе заходу грае пажар.

У спёртым паветры заслонай  
Звісае над горадам пыл,  
А заход празрыста-чырвоны,  
Не жывіць ён хмар—няма сіл.

Сухое узбекскае неба,  
Скупое на дождж і на гром,  
І цешыцца марна не трэба,  
Што новы дзень прыдзе з дажджом.

Што душу мне громы ўзвяселяць,  
І ўзрадуюць хмары мой зрок:  
У чыстай прахладнай купелі  
Не ўмыеца заўтра дзянёк.

І я ў засмучэнні і ў болю  
Гадаю аб kraю сваім,  
І шмат-бы сказаў, ды даволі:  
Мне смутак есьць вочы, як дым.

1943 г.

\*   \*

У хвалях няспыннага руху  
Ідзе-плыве час  
Нячутна для нашага слуху,  
Нябачна для нас.

І мы з ім, як хв лі, дыбаем,  
Праводзім свой шлях,  
А далеч расквеченым маем  
Стайць у вачах.

І шмат нам дароў яна суліць,  
Чароўных, як сон.  
Нас вабіць, і горне, і туліць  
Дарога-разгон.

Яшчэ ў дні маленства лятункі  
Авейваюць нас,  
Прыгожыя пішуць рысункі,  
Вянкі ўюць украс.

У нашай дарозе мы стрэнем  
Не мала прыгод,  
І сонцам мы пройдзем і ценем  
Пад гоман грымот.

У нашым няспынным імкненні  
Ёсць шмат хаства,  
Хоць шлях нам заступяць каменны,  
Пясок і жарства.

Ды мы іх падолеем, скінем,  
Адсунем убок.  
Наперад! к тым далечам сінім  
Скірован наш крок.

Жывіся-ж вялікаю верай  
У праўду, мой брат!  
Наперад, і толькі наперад—  
Ні кроку назад!

1944 г.

### З ПАДАРОЖЖА

Ты прыстаеш, вандроўнік, у дарозе?  
Ну, што-ж?! Прысядзь, спачынь  
Ды вокам даль акінь—  
Твой кончан шлях, і ты ўжо на парозе.

Было ўсяго за часы вандравання:  
І бур, і навальніц,  
І радасных дзянніц,  
Нягаданых відовішч і спатканняў.

І шмат збіраў ты скарбаў невідомых  
З людскіх сардэц і душ,  
З палёў сваіх і пушч,  
І вёс ты іх к свайму прытулку-дому.

А з скарбаў тых, як ткач з ніцей суровых,  
Тканіну ткаў сваю—  
Ці ў лесе, ці ў гаю,  
Ці ў шуме ніу, ці ў зашіных дубровах,

Не ўсё-ж добро, набытае гадамі,  
Сабранае трудом,  
Данёс ты у свой дом:  
Шмат знішчана халоднымі вятрамі!

Не аднавішь яго, бо часу мала—  
Не вернеш сваіх страт!  
Ну, што-ж?! Змірыся, брат,  
І новы скарб збірай старанна, дбала.

Ідзі з жыццём і ты далей у ногу,  
Бо шмат ёсць маладых  
Вандроўнікаў такіх—  
Благаславі ты іх у путь-дарогу!



## МАЕ МАРЫ

*Прысвячаю М. Д. М.*

Далёка мы ад роднае зямлі,  
Над намі неба высіцца другое.  
А дожджыка хоць як тут не малі,  
Ён не спадзе крыштальнаю слязою.

Разлучаны мы з берагам сваім,  
З укладам прошлых дзён, з народам нашым.  
На захад свой, як сіраты, глядзім  
І п'ем разлукі горач поўнай чашай.

Кароткі час, а колькі ў ім падзей—  
Не злічыш іх і не акінеш вокам!  
А сэрца з кожным днём заве мацней  
К разбураным сядзібам і валокам.

Я ведаю—прытулку там няма—  
Зямля і край знявечаны без жалю.  
Гаруе люд. Нямецкая чума  
Крывавая прыбіла там скрыжалі.

Шмат страчана, разгублена сяброў,  
І дзе наш сын—не ведаем нічога,  
Не ведаем ці жыў ён, ці здароу,  
Куды яго скірована дарога.

Ох, родны мой! Без часу выбіт ты  
З юначае щаслівае пущіны.  
Праклят-жа будзь, пасляннік ліхаты,  
Спустошыўши зямлю мае айчыны!

Напружана плывуць за днямі дні,  
Нявідна ткуць нязнаную быліну.  
Ці ўбачым мы прыветныя агні  
І мірную ўваскрэшую краіну?

Мой верны друг! Прайслі мы бок-а-бок  
Крывых дарог-пушін ужо нямала.  
Канчаецца наш шлях, наш вечар недалёк,  
І нач нам тчэ густое пакрывала.

На схіле дзён я мару аб адным:  
Узысці з табой на нашы гоні, долы,  
Зямлі сваёй усім нутром зямным  
Паклон аддаць, схіліўши нізка чола.

19/VII—1942 г.

## МАЙМУ ДРУГУ

Не малую дарогу праішлі мы  
Па чужой і па роднай зямлі.  
Адыходзілі вёсны і зімы,  
І гады за гадамі плылі.

Шмат снавалі мы кросен шаўковых  
З наших думак-лятунак і<sup>з</sup>мар,  
Сустракалі нас ветла дубровы,  
І лясы нам давалі свой дар.

Па-над рэчкай у лузе квяцістым  
Мы хадзілі, бывала, не раз.  
Векавыя дубы жоўтым лістам  
Навявалі няуцямы нам сказ.

Жураўлі праляталі над полем,  
Забіраючы лета з сабой.  
Ды пагуліваў вецер на волі  
З неакрэсленай ціхай журбой,

Эх, ды дзе ні ляталі пущіны!  
Хіба можна іх змерыць, злічыць?  
Пакідалі мы дзве каляіны,  
Але песня адна у іх гучыць.

Аб той песні, што сэрца мне поўніць,  
Аб табе, кім жыву я заўжды,  
Я хачу, мілы друг мой, напомніць,  
Прыгадаўшы былых гады.

23/X—1941 г.

## НА ЗАХАД

Апала заслона мялзяная хмар,  
На захад плывуць іх клубы,  
А я пазіраю ў знямель абшар,  
А ў сэрцы так многа журбы!

Вандроўніцы хмари,  
Нябёсаў украсы!  
Зрадніўся я з вамі  
У далёкія часы.

На ветравы крыллі паслаўши руно,  
Здаецца, замлелі яны,  
Як мара, як сон той, што сніўся даўно  
У досвітак ранний вясны.

Клубястая хмары,  
Куды вы плывеце?  
Ой, многа вам, многа  
Прастору на свеце!

Стаю, пазіраю ў блакітны разлог,  
І колькі там дум паўстае!  
Чаруюць і вабяць прасторы дарог  
На захад, дзе межы мае.

Купчастыя хмары,  
Куды вас мкне вецер?  
Вы роднаму краю  
Мой сум занясеце!

Гаруе краіна пад жорсткай пятой,  
Як прагне збавення народ!  
І дуб мой над рэчкай глядзіць сіратой,  
Галівы схіліўшы на ўсход.

Грымотныя хмары!  
Рассыпце маланкі  
На голавы катаў  
З нябеснай палянкі.

Павісла над лесам у родным краю  
Удушлівай гары імгла.  
Пячаць непакоры ў смяртэльным баю  
На чола народа лягла.

На заход, на заход  
Спяшайцесь, хмары,  
Варожаю кроўю  
Залейце пажары!

16-17/VIII—1941 г.

## НА ПЕРАЛЁТАХ

М. Д. М.

Наведаў я той дом, даўно знаёмы,  
Дзе мы з табой бывалі ўжо не раз,  
Дзе хвой шатры, як волатаў шаломы,  
Нас вабілі з дарогі на папас.

Гадалі так, а выйшлася іначай,  
І гора, ты, пакут зазнала шмат.  
Аб доме тым ніхто з нас не заплача,  
Ты-ж з горыччу аглянешся назад.

Пустуе наш пакой асірацелы,  
І мой партрэт, не зняты са сцяны,  
Глядзіць, нібы ў пахмеллі спахмурнелы,  
Разгублена пытае—дзе-ж яны?

І выраб мой дасужае мінuty,  
Рагаты сук пад напісам „Чымган“,  
Прыродаю тақ вычварна загнуты,  
Гадае там пра родны Казахстан.

Валюцца, як смецце, пацяробкі,  
Забытыя драбніцы на стале:  
Акуркі ў попельцы, пяро, каробкі  
І чорцікі, скалечаныя ў шкле.

І ложак наш, у холадзе застылы,  
На ўсю сцяну стаіць, як саркафаг,  
І слой густы драбнусенъкага пылу  
Спакойненька паслаўся ў галавах.

Курэў так-сяк агоньчык цымяны быту.  
Ды час прайшоў, агоньчык чаш пагас.  
Яшчэ этап вандроўніцтва пазбыты,  
І кончыўся часовы наш папас.

Чакае нас у роднай Беларусі  
Разбураны ды мілы наш куток.  
Ачуన্যвай-жа, мой добры друг Маруся—  
І родны край і дом наш недалёк.

27/XII—1944 г.

## МАЁЙ [МАРУСІ]

Наплыў туман. Зямля ў імгле,  
І неба звісла ў мутным дыме,  
Сумуеш, дружа мой? Але!  
Ну, што ж? і твой сум неба прыме.

Яны—і неба і зямля—  
Засумавалі, можа, самі,  
А ты, як дрэва без галля,  
Уторыш ім іх галасамі.

Я не спрачаюся, маўчу,  
Ды толькі ведаю адно я:  
Што пасвятлее ў іх ваччу,  
І сонца радасць іх адновіць.

А я, мой дружка, што скажу?  
Калі жыва будзе Маруся,  
Я выйду ў поле на мяжу,  
Зямлі і небу пакланюся.

31/III—1945 г.

## НА РОСТАНЯХ

Шмат напісаць мне аб чым трэба,  
Душа-ж мая жыве адным:  
Схавала радасць маю глеба  
Пад ціхім крыжам дзервяным,

І дзе знайсці мне тыя слова,  
Каб выказаць жальбу маю!  
Мне не стае души паловы,  
Свой боль я ў сэрцы затаю.

І буду думань у тым болю,  
Сум абыймаочы вакруг,  
Што я не ўбачу больш ніколі  
Цябе, мой лепшы ў свеце друг!

Было-б лягчэй мне, каб я ведаў,  
Што жаль мой дойдзе да цябе,  
Але не знайдзе к табе следу  
Мая туга нідзе, нідзе!

Апошні міг. Труна раскрыта.  
Халодны дождж пайшоў гусцей,  
А ў кусціку, расой аблмытым,  
Свой гіми табе спеў салавей.

17/VI—1945 г.

\* \* \*

Ці дома я, ці я ў паходзе,  
Калі адзін, як воўк, брыду,—  
У кожнай хвілі і у прыгодзе  
З сабой нясу дум чараду.

За ёю следам сумным ходам  
Малюнкі прошласці плывуць,  
І так мне жаль іх і так шкода,  
Што іх нанова не вірнуць.

На сэрца горыч вірам хлыне,  
Як дождж на голле і камлі:  
Мой добры друг, мая святыня  
Ляжыць адна ў сырой зямлі!

Развага кажа мне: змірыся,  
І твой не так то шлях даўгі,  
А сэрца рвеца ў тыя высі,  
Дзе сонца значыць берагі.

8/VIII—1945 г.

## НА РУІНАХ ПРОШЛАСЦІ

Праз пяць гадоў я зноў наведаў Вусце.  
Прытулак дум, абрани мой куток,  
Дзе высіцца Вусцянскі мой грудок  
І вецер лёгенька гайдаецца на кусце.

Іду на груд павольнаю ступою.  
Сумотна мне, бо я цяпер адзін.  
Мне шмат чаго прыходзіць на ўспамін,  
І нікну я паныла галавою.

Грудок усё-ж такі, як быў, прыветны,  
Гваздзічка белая, чабор на ім,  
Ды ўжо гляджу я поглядам другім,  
Як луб стary, астаўшыся бяздзетным.

Стаю, маўчу, мясціны аглядаю  
Змяніліся, і трудна іх пазнаць.  
Дубоў маіх паменшылася раць,  
Як і людзей у родным нашым краю.

Бязлюддзе, ціш. Высокаю травою  
Вусцянскія сялібы зараслі.  
Бярэзічак заняўся на зямлі,  
Атульвае разложыстую хвою.

Дарожкі той, што бегла к Балачанцы.  
Няма нідзе—згубілася ў траве,  
У памяці маёй яна жыве,  
Як шмат з таго, што знікла на палянцы.

І з тых, з кім быў я блізка так знаёмы,  
Ужо няма: хто выселіўся сам  
К апошнім тым на свеце рубяжам,  
Дзе крыж стаіць журботна нерухомы.

Другіх вайна ў далёкі свет пагнала.  
І многа іх не вернецца назад,  
А трэціх вынішчыў, замучыў немец-кат,  
І родная зямля іх не прыбрала.

І ўсё мне тут, дзе вокам я ні кіну,  
Нагалвае аб жорсткасцях вайны.  
Знявечаны лясы, а пораснік буйны  
Жыве і тчэ спрадвечную тканіну.

Ідзе жыццё, буяюць яго сілы,  
Не немцу глупаму суняць яго, спыніць.  
Сніе жыццё за ніццю сваю ніць,  
І моцныя для ўзлёту яго крылы.

Я ведаю—загояцца ўсе раны:  
З пажарышч край паўстане, расцвіце  
Ва ўсёй сваёй красе і паўнапе.—  
Наш верны шлях, ён з праудай павянчаны!

І толькі мне адно сягоння горка:  
Няма таго, з кім думкі я дзяліў,  
З кім туг стаяў і з кім я быў шчасліў—  
Пагасла ты, яснюсенская зорка.

## ТОПАЛЬ

(Памяці друга)

Каля купалавай пасады  
Упёрся топаль у вароты.  
І думаў Янка, як даць рады,  
Каб не было яму згрызотаў.

Пад тапалёваю паветкай  
Ляжалі градкі, ззялі ружы.  
Расціу на клумбах Янка кветкі,  
Пясняр наш дбалы і дасужы.

„А топаль грозны і гузасты,  
І жыць яму, як бачна, мала—  
Яму даўно ўжо гадоў за ста”, —  
Так разважаў з сабой Купала.

І страх часамі браў паэта,  
Што вецер дрэва ў сад паваліць,  
І будзе кветкам песня спета  
У шуме-громе смертнай хвалі.

І вось прышлі дні злой навалы:  
Асірацелі паркі, плошчы,  
Згарэлі сад і дом Купалы,  
І сам ён—блізкі нам нябожчык.

І Мінск, як труп, адны руіны,  
Дзе ў мёртвых сценах вецер свішча,  
А топаль, волат-сіраціна,  
Стайць на варце папялішча.

Ды горад мы з руін падымем,  
Успыхне радасць зноў над краем,  
І песняра святое імя  
Навекі ў сэрцы захаваем.

14-15/IV—1945 г.

З М Е С Т

Стар.

Мой дом . . . . .	3
Я жыву . . . . .	5
На перад! . . . . .	7
Чуваць вясна . . . . .	9
Ідзі! . . . . .	11
Ноч пад новы год . . . . .	13
Ноч . . . . .	14
Вусце . . . . .	16
Вусцянскі груд . . . . .	19
Над Свіслаччу . . . . .	22
Пасля зімы . . . . .	27
У сухмень . . . . .	28
Усход сонца . . . . .	30
На усходзе сонца . . . . .	32
У летні адпачынак . . . . .	34
✓ Пажаданні пад новы год . . . . .	35
Лес . . . . .	36
У лесе . . . . .	39
Лясам Беларусі . . . . .	41
Пасля навальніцы . . . . .	44
Навальніца . . . . .	46
„Вузкае“ . . . . .	49
Чую голас . . . . .	50
На заходзе сонца . . . . .	51
У хвалях няспыннага руху . . . . .	53
З падарожжа . . . . .	55
Мае мары . . . . .	57
Майму другу . . . . .	59
На заход . . . . .	61
На пералётах . . . . .	63
Маёй Марусі . . . . .	65
На ростанях . . . . .	66
Ці дома я . . . . .	67
На руінах прошласці . . . . .	68
Топаль . . . . .	70

Рэдактар *I. Гурскі*  
Тэхнічны рэдактар *Л. Карпіновіч*  
Карэктар *A. Сапрыко*

АТ 30727. Падлісаны да друку 2/XI 46 г. Тыраж 8.000 экз.  
Папера 70×108/32. Вуч.-аўт. арк. 2. Друк. арк. 2<sup>1</sup>/4.  
Заказ № 260.

Дружарня імені Сталіна, Мінск, Пушкіна, 55.

Цена 2 руб.



800000001955019



НА БЕЛОРУССКОМ ЯЗЫКЕ  
Якуб Колас  
МОЙ ДОМ  
Государственное Издательство БССР  
Минск 1916